



# अपना नालन्दा

नालन्दा का नंबर -1 डिजिटल अखबार

www.apnanalanda.com

## मत्स्य क्लस्टर विकास कार्यशाला से नालन्दा में सहकारिता को मिली नई दिशा



संजय कुमार

बिहारशरीफ (अपना नालन्दा)। बिहार राज्य मत्स्यजीवी सहकारी संघ (कॉफ़ेड) द्वारा नालन्दा जिले में मत्स्य क्लस्टर विकास को लेकर एक विस्तृत एवं उद्देश्यपूर्ण एक दिवसीय कार्यशाला का आयोजन रविवार को किया गया। इस कार्यशाला में जिले के 35 प्रखंडों की मत्स्य सहयोग समितियों ने भाग लेकर सक्रिय सहभागिता दर्ज कराई, जिससे जिले में मत्स्य सहकारिता की मजबूत उपस्थिति और संगठनात्मक क्षमता का स्पष्ट संकेत मिला।

कार्यक्रम के उद्घाटन सत्र को संबोधित करते हुए कॉफ़ेड के प्रबंध निदेशक श्री ऋषिकेश कश्यप ने कहा कि क्लस्टर आधारित मत्स्य विकास मॉडल के माध्यम से मछुआरों को उन्नत तकनीक, गुणवत्तापूर्ण बीज, संतुलित आहार, कोल्ड चेन व्यवस्था, बेहतर मार्केटिंग सुविधा एवं मूल्य संवर्धन से जोड़ा जा रहा है। उन्होंने बताया कि इस मॉडल के लागू होने से न केवल मछली उत्पादन में वृद्धि होगी, बल्कि सहकारी समितियों की आर्थिक स्थिति भी सुदृढ़ होगी और युवाओं को स्थानीय स्तर पर रोजगार के नए अवसर प्राप्त होंगे।

उन्होंने प्रधानमंत्री मत्स्य संपदा योजना, प्रधानमंत्री मत्स्य किसान सह-समृद्धि योजना, फिशरीज इन्फ्रास्ट्रक्चर डेवलपमेंट फंड (FIDF), एनएफडीपी पोर्टल पर मछुआरों एवं सहकारी समितियों के पंजीकरण, मत्स्य किसान क्रेडिट कार्ड, मछुआ समितियों में कॉमन सर्विस सेंटर, खाद-बीज वितरण केंद्र, सामाजिक सुरक्षा योजनाएं, नाबार्ड, राष्ट्रीय पशुधन मिशन, राष्ट्रीय गोकुल मिशन, प्रधानमंत्री किसान ऊर्जा सुरक्षा एवं उत्थान महाभियान (पीएम-कुसुम), प्रधानमंत्री भारतीय जन औषधि परियोजना, राष्ट्रीय सहकारी विकास निगम की कार्यशील पूंजी, युवा सहकार, नंदनी सहकार योजना तथा फिश फार्मर्स प्रोड्यूसर कंपनी जैसी योजनाओं की विस्तार से जानकारी दी। साथ ही, उन्होंने इन योजनाओं से जुड़कर अधिकतम लाभ उठाने के लिए सहकारी समितियों को प्रेरित किया।

उन्होंने आगे कहा कि कॉफ़ेड का मुख्य उद्देश्य मछुआरों को बिचौलियों पर निर्भरता से मुक्त कर सीधे बाजार से जोड़ना, उनकी

आय में वृद्धि करना तथा सहकारी समितियों को आत्मनिर्भर बनाना है। इसके लिए प्रशिक्षण, क्षमता निर्माण, वित्तीय समावेशन और आधुनिक संरचना के विकास पर विशेष ध्यान दिया जा रहा है। कार्यक्रम के मुख्य अतिथि जिला विकास प्रबंधक, नालन्दा श्री अमृत कुमार बर्नवाल ने अपने संबोधन में कहा कि मत्स्य पालन क्षेत्र ग्रामीण विकास का एक सशक्त माध्यम है। यदि सहकारी समितियों, जिला प्रशासन और तकनीकी संस्थानों के बीच बेहतर समन्वय स्थापित किया जाए, तो नालन्दा जिला मत्स्य उत्पादन के क्षेत्र में राज्य स्तर पर एक मिसाल बन सकता है।

कार्यक्रम की अध्यक्षता करते हुए कॉफ़ेड के निदेशक श्री शिवनंदन प्रसाद ने उपस्थित सहयोग समितियों को केंद्र एवं राज्य सरकार की विभिन्न योजनाओं, अनुदान, ऋण सुविधाओं, बीमा, प्रशिक्षण कार्यक्रमों और तकनीकी सहयोग की जानकारी दी। उन्होंने योजनाओं का लाभ उठाकर उत्पादन एवं गुणवत्ता बढ़ाने का आह्वान किया। इस अवसर पर कॉफ़ेड के प्रयास से सिलाव प्रखंड मत्स्यजीवी सहयोग समिति में कॉमन सर्विस सेंटर की शुरुआत की गई, जिसके लिए उन्होंने प्रबंध निदेशक का आभार व्यक्त किया।

कार्यशाला में 35 से अधिक प्रखंडों की मत्स्य सहयोग समितियों के प्रतिनिधियों ने अपने अनुभव साझा किए और मत्स्य क्षेत्र से जुड़ी समस्याओं व सुझावों को रखा। मीडिया प्रतिनिधियों के साथ संवाद के दौरान मत्स्य क्लस्टर विकास की वर्तमान स्थिति, भविष्य की कार्ययोजना और कॉफ़ेड की भूमिका पर विस्तार से चर्चा की गई।

कॉफ़ेड की निदेशक सुश्री सिमरन ने कहा कि इस कार्यक्रम का उद्देश्य मत्स्य क्षेत्र में हो रहे सकारात्मक परिवर्तनों, सरकारी प्रयासों और सहकारी मॉडल की सफलता को आम जनता तक पहुंचाना है। यह पहल बिहार में मत्स्य सहकारिता, उत्पादन वृद्धि और मछुआरों के समग्र विकास की दिशा में एक महत्वपूर्ण कदम है। कार्यक्रम में राज कुमार केवट, लक्ष्मण सहनी, वीरेश केवट, नंदु बिंद, अरविंद कुमार, नवीन कुमार निश्चम, नीरा कुमारी, सरयुग केवट, उमेश कुमार, मंतोष तुरहा, जयप्रकाश प्रसाद निषाद सहित बड़ी संख्या में अध्यक्ष, मंत्री एवं प्रतिनिधि उपस्थित रहे।

## प्रशिक्षण लेकर आत्मनिर्भर बन रही महिलाएं, स्वाती लता मेकअप एकेडमी बनी सहारा



संजय कुमार

बिहारशरीफ (अपना नालन्दा)। बिहारशरीफ के मछली मार्केट स्थित रामचन्द्र पुर में संचालित स्वाती लता मेकअप स्टूडियो एंड एकेडमी में रविवार, 14 दिसंबर को प्रशिक्षण पूर्ण करने वाली छात्राओं के बीच प्रमाणपत्र वितरण समारोह का आयोजन किया गया। समारोह में एकेडमी की संचालिका स्वाति लता ने सभी सफल छात्राओं को सर्टिफिकेट प्रदान कर उनका उत्साहवर्धन किया। स्वाती लता मेकअप स्टूडियो एंड एकेडमी बिहारशरीफ का एक ऐसा प्रतिष्ठित संस्थान है, जहां मेकअप आर्टिस्ट्री, ब्यूटी थैरेपी एवं हेयर स्टाइलिंग का प्रशिक्षण थ्योरी और प्रैक्टिकल दोनों माध्यमों से दिया जाता है। संस्थान से प्रशिक्षण प्राप्त कर कई छात्राएं आज आत्मनिर्भर बन चुकी हैं।

इस अवसर पर जिन छात्राओं को प्रमाणपत्र प्रदान किए गए, उनमें विनीता सिंह (फाउंडेशन कोर्स इन मेकअप आर्टिस्ट्री), रूबी कुमारी (सर्टिफिकेट कोर्स इन मेकअप

आर्टिस्ट्री), रूपाली राज (फाउंडेशन कोर्स इन मेकअप आर्टिस्ट्री), श्वेता कुमारी (फाउंडेशन कोर्स इन मेकअप आर्टिस्ट्री), ज्योति कुमारी एवं काजल कुमारी (फाउंडेशन कोर्स इन ब्यूटी थैरेपी) तथा ज्योति कुमारी (एडवांस्ड मेकअप एवं एडवांस्ड हेयर) शामिल रहीं।

संचालिका स्वाति लता ने बताया कि संस्थान से कोर्स पूरा करने के बाद छात्राओं को 100 प्रतिशत जॉब प्लेसमेंट की सुविधा भी दी जाती है। उन्होंने कहा कि प्रशिक्षण के बाद छात्राएं चाहें तो नौकरी कर सकती हैं अथवा स्वयं का ब्यूटी पार्लर खोलकर 20 हजार से 50 हजार रुपये प्रतिमाह तक की आय अर्जित कर सकती हैं।

स्वाति लता को ब्यूटी एवं हेयर ट्रेसिंग के क्षेत्र में 25 वर्षों का अनुभव है। उन्होंने मीराबाई पॉलिटैक्निक, नई दिल्ली से ब्यूटी कल्चर एवं हेयर ट्रेसिंग का प्रशिक्षण प्राप्त किया है तथा दिल्ली, गोरखपुर और बिहारशरीफ में लंबे समय से सेवाएं दे रही हैं।

## अंतर्राज्यीय मानव तस्करी का भंडाफोड़, दो नाबालिग बरामद, तीन गिरफ्तार

बिहारशरीफ (अपना नालन्दा)। एकंगरसराय थाना क्षेत्र में दर्ज दो नाबालिग लड़कियों के अपहरण मामले में पुलिस ने बड़ी कार्रवाई करते हुए अंतर्राज्यीय मानव तस्करी (ह्यूमन ट्रैफिकिंग) के संगठित नेटवर्क का उद्घेदन किया है। इस संबंध में एकंगरसराय थाना कांड संख्या 199/25, दिनांक 21.08.2025 को भारतीय न्याय संहिता 2023 की धारा 137 एवं 351(2) के अंतर्गत मामला दर्ज किया गया था। तकनीकी अनुसंधान एवं आसूचना संकलन के आधार पर पुलिस को यह स्पष्ट हुआ कि यह मामला अंतर्राज्यीय मानव तस्करी से जुड़ा हुआ है। कांड में अपहृत एक नाबालिग बच्ची की बरामदगी पूर्व में एकंगरसराय थाना पुलिस द्वारा की गई थी। बच्ची से पूछताछ के उपरांत दिनांक 11.12.2025 को पुलिस निरीक्षक, एकंगरसराय अंचल के नेतृत्व में विशेष अनुसंधान दल (SIT) का गठन किया गया। SIT टीम द्वारा अग्रतर अनुसंधान के क्रम में तस्करी नेटवर्क से जुड़े तीन आरोपियों को गिरफ्तार किया गया। साथ ही पश्चिम बंगाल राज्य के विभिन्न स्थानों पर छापेमारी



कर दूसरी अपहृत नाबालिग बच्ची को भी सुरक्षित बरामद कर लिया गया है। बरामद दोनों बच्चियों को आवश्यक कानूनी प्रक्रिया के तहत संरक्षण में रखा गया है।

अनुसंधान में यह तथ्य सामने आया है कि तस्करी नेटवर्क के सदस्य बच्चियों को नौकरी और बेहतर जीवन का झांसा देकर बहला-फुसलाते थे तथा बाद में उन्हें पश्चिम बंगाल, दिल्ली, हरियाणा सहित अन्य राज्यों में वैश्यावृत्ति के लिए बेच दिया जाता था। पुलिस द्वारा इस नेटवर्क की अन्य कड़ियों को ध्वस्त करने हेतु अनुसंधान एवं छापेमारी की कार्रवाई जारी है। उक्त सफल कार्रवाई में शामिल पुलिस पदाधिकारियों एवं कर्मियों को पुरस्कृत करने के लिए पुलिस अधीक्षक, नालन्दा को अनुशंसा पत्र भेजे जाने की तैयारी की जा रही है, ताकि पुलिस बल का मनोबल और अधिक सुदृढ़ हो सके।





# SAI BODHIT PVT. LTD.

बिहारशरीफ की नई पहचान  
**SHRIEJAN HEIGHTS** में अपना आशियाना।

## SHRIEJAN ● HEIGHTS

कल्पना एक सुंदर-समृद्ध भारत की।

LIFESTYLE OF THE WORLD  
COMES TO BIHARSHARIF

चोरा बगीचा से केवल 2 मिनट की दूरी पर .....




"BOOKINGS ARE NOW OPEN!"

**BOOK 3BHK PREMIUM FLAT**

Project Registration Number  
BRERAP192001011025250432E00

**₹ 4251/\*SQ.FT.**

**60%  
Free Area**



COMFORT, LUXURY  
WELLNESS

### Amenities

- Swimming Pool
- Vastu Compliant Design
- Kids' Play Area
- Volleyball / Badminton Court
- Cricket net pitch
- Landscape & Roof Top Garden
- Temple in Premises
- Highly Secured Society (24x7 security & cctv surveillance)
- 100% Power Backup
- Ample Parking Space & Visitor Car Parking Facility
- EV Reserved Car Parking

### Site/Office -

सृजन कोल्ड स्टोरेज,  
नालंदा टीचर ट्रेनिंग कॉलेज के सामने,  
राजगीर रोड, बिहारशरीफ (4-लेन राष्ट्रीय राजमार्ग-82)

### Contact Us -

1800 5728 177 (TOLL FREE NUMBER)  
9031605004, 7280027960  
60018 06049, 96615 74892

**Contact us today to book your site visit!**



## लगातार छठी जीत के बाद विधायक डॉ सुनील कुमार का भव्य कार्यकर्ता सम्मेलन



संजय कुमार बिहारशरीफ (अपना नालंदा)। बिहारशरीफ विधानसभा क्षेत्र से लगातार छठी बार जीत दर्ज करने के उपरांत पूर्व मंत्री एवं विधायक डॉ. सुनील कुमार ने रविवार को अपने विधानसभा क्षेत्र के समस्त कार्यकर्ताओं के सम्मान में कार्यकर्ता आभार सम्मेलन सह भोज का आयोजन किया। यह कार्यक्रम शहर के सोहसराय स्थित किसान कोल्ड स्टोरेज परिसर में आयोजित हुआ, जिसमें बड़ी संख्या में एनडीए कार्यकर्ताओं के साथ-साथ शहर की कई प्रमुख हस्तियां शामिल हुईं। कार्यक्रम का संचालन भाजपा जिला प्रवक्ता अमरकांत भारती ने किया। इस अवसर पर कार्यकर्ताओं को संबोधित करते हुए विधायक डॉ. सुनील कुमार ने कहा कि आपसभी कार्यकर्ताओं के अथक परिश्रम, समर्पण और एकजुटता के कारण ही उन्हें लगातार छठी बार जनता का आशीर्वाद प्राप्त हुआ है। उन्होंने कहा कि वे स्वयं को जनप्रतिनिधि से अधिक जनता का

सेवक मानते हैं और इस सफलता के वास्तविक हकदार कार्यकर्ता ही हैं। डॉ. सुनील कुमार ने कहा कि भारतीय जनता पार्टी में प्रत्येक कार्यकर्ता का सम्मान सर्वोपरि है। उन्होंने कार्यकर्ताओं से आग्रह किया कि वे अपने-अपने मोहल्लों एवं गांवों की समस्याओं को लिखित रूप में उन्हें उपलब्ध कराएं, ताकि उनका समाधान प्राथमिकता के आधार पर किया जा सके। उन्होंने यह भी कहा कि प्रधानमंत्री नरेंद्र मोदी एवं मुख्यमंत्री नीतीश कुमार के नेतृत्व में बिहार के समग्र विकास के लिए ठोस प्रयास किए जा रहे हैं। अगले पांच वर्षों में बिहार को औद्योगिक हब बनाने की दिशा में कार्य हो रहा है, जिससे राज्य के लोगों को रोजगार के लिए बाहर जाने की मजबूरी नहीं रहेगी। कार्यक्रम में प्रख्यात चिकित्सक, अधिवक्ता, सामाजिक कार्यकर्ता, जनप्रतिनिधि एवं भाजपा, जदयू एवं लोजपा के जिला व नगर स्तर के पदाधिकारी उपस्थित रहे। सम्मेलन में बड़ी संख्या में एनडीए कार्यकर्ताओं की सहभागिता ने आयोजन को सफल और यादगार बनाया।

## अतिक्रमण के नाम पर उजाड़े जा रहे फुटपाथ दुकानदार, आंदोलन की चेतावनी



बिहारशरीफ (अपना नालंदा)। वेंडिंग जोन की व्यवस्था किए बिना ही फुटपाथ दुकानदारों को उनके रोजगार स्थल से हटाए जाने के विरोध में रविवार को बिहारशरीफ स्थित श्रम कल्याण केंद्र मैदान के मुख्य गेट पर फुटपाथ संघर्ष मोर्चा के तत्वावधान में फुटपाथी दुकानदारों की एक अहम बैठक आयोजित की गई। बैठक में शहर के विभिन्न चौक-चौराहों से अतिक्रमण, सौंदर्यीकरण और स्मार्ट सिटी के नाम पर हटाए जा रहे फुटपाथ दुकानदारों की समस्याओं पर विस्तार से चर्चा की गई। बैठक को संबोधित करते हुए फुटपाथ संघर्ष मोर्चा के जिला अध्यक्ष रामदेव चौधरी ने आरोप लगाया कि नगर आयुक्त द्वारा फुटपाथ दुकानदार (जीविका संरक्षण एवं विनियमन) अधिनियम, 2014 का खुलेआम उल्लंघन किया जा रहा है। उन्होंने कहा कि बिना वेंडिंग जोन चिह्नित किए तथा वैकल्पिक रोजगार स्थल उपलब्ध कराए फुटपाथ

दुकानदारों को अतिक्रमण के नाम पर हटाया जा रहा है, जो कानूनन गलत है। उन्होंने मांग की कि बिहारशरीफ के सभी सर्वेक्षित फुटपाथ दुकानदारों को स्थायी वेंडिंग जोन में बसाया जाए, उन्हें पहचान पत्र उपलब्ध कराया जाए तथा सरकार की योजनाओं के तहत सस्ती दर पर ऋण की सुविधा दी जाए। वक्ताओं ने कहा कि अब तक वेंडिंग जोन के नाम पर केवल आश्वासन ही मिले हैं, जबकि जमीनी स्तर पर कोई ठोस कार्रवाई नहीं हुई है। बैठक में सर्वसम्मति से निर्णय लिया गया कि नगर निगम के समक्ष फुटपाथ संघर्ष मोर्चा के नेतृत्व में प्रदर्शन एवं वार्ता की जाएगी। यदि मांगें नहीं मानी गईं तो बिहारशरीफ के अस्पताल चौक पर अनिश्चितकालीन धरना दिया जाएगा। बैठक की अध्यक्षता मार्केट कमिटी के उपाध्यक्ष शैलेंद्र कुमार ने की। इस मौके पर संयुक्त फुटपाथ संघर्ष मोर्चा के पदाधिकारी, महिला फुटपाथ दुकानदार एवं सैकड़ों की संख्या में दुकानदार उपस्थित रहे।

ABIR PRESENTS

## ABIR – THE LITTLE CHAMP AI & Skill-Based Career Focused Education Pre-Play to Class 8<sup>th</sup>

Complete Education Under One Roof — School • Competitive Coaching • Hostel

**1 साल की फीस दो, अगला साल बिल्कुल FREE!**  
(Books + Uniform + Transport FREE — सिर्फ पहले 100 बच्चों के लिए)

पिछले साल सीटें 14 दिनों में फुल हो गई थीं — इस बार मौका मत खोइए!

**अब बच्चों को बाहर भेजने की ज़रूरत नहीं!**  
सबसे अच्छी पढ़ाई + प्रतियोगी तैयारी अब आपके ही शहर में!

- 100% Result-Focused तैयारी • Daily Tests • Expert Teachers
- AI-Smart Learning • Smart Classes • Safe Hostel
- Discipline • Career Guidance • Transport Free
- पढ़ाई + Competition Coaching = सफलता एक ही जगह
- English + Smart Classes

### Courses & Competitive Wing

Navodaya	Netarhat	Sainik School	Simultala
Olympiad	NTSE	JEE-NEET Foundation	UPSC/BPSC Basics



**माँ-बाप की सबसे बड़ी चिंता — पढ़ाई और सुरक्षा, हम संभालेंगे!**  
आप सिर्फ सपनों को पूरा होते देखिए!

- **Locations:** Patna | Biharshariff | Chandī | Hilsa
- **Contact:** 9142332144 | 9084671203 | 92791252555

Website: thelittlechampschool.com | Email: thelittlechampschool@gmail.com

**आज ही एडमिशन कराएँ — सीटें बहुत सीमित हैं!**

Hostel Seats Filling Fast • Admission Closing Soon • First Come First Served

"बच्चों की सफलता — परिवार का सम्मान"

**आयुष्मान कार्ड / AYUSHMAN CARD**

**नवोदय चैरिटेबल आई हॉस्पिटल**

पता :- पटेल नगर, नाला रोड, जीवन ज्योति हॉस्पिटल से 5 मकान उत्तर, बिहार शरीफ (नालंदा)

**एडवान्स फेको एण्ड लेजर सेन्टर**

**आयुष्मान कार्ड द्वारा निःशुल्क आँखों का ऑपरेशन के लिए सम्पर्क करें।**

**Mob.: 9771537283, 0611 2457052**



## मृत राशन डीलरों के परिजनों से मिले जिला अध्यक्ष, सहायता का आश्वासन



हरनौत (अपना नालंदा)। फेयर प्राइस डीलर एसोसिएशन के जिला अध्यक्ष धीरेंद्र कुमार रविवार को हरनौत प्रखंड पहुंचे और हाल ही में आकस्मिक रूप से दिवंगत हुए जन वितरण प्रणाली (पीडीएस) विक्रेताओं के परिजनों से मुलाकात कर उन्हें सांत्वना दी। दो राशन डीलरों के असामयिक निधन से जन वितरण प्रणाली से जुड़े विक्रेताओं में शोक की लहर व्याप्त है। जिलाध्यक्ष धीरेंद्र कुमार ने कोलावां पंचायत के आदर्श नगर स्थित दिवंगत पीडीएस विक्रेता यमुना यादव के आवास तथा मुढ़ारी पंचायत में दिवंगत राशन डीलर अशोक कुमार के आवास पर पहुंचकर परिजनों से मुलाकात की। उन्होंने शोक संतप्त परिवारों को ढांडस बंधाया और हर संभव सहयोग का भरोसा दिलाया। इस अवसर पर फेयर प्राइस डीलर एसोसिएशन के प्रखंड अध्यक्ष ब्रह्मानंद ब्रह्मचारी ने

बताया कि जिलाध्यक्ष ने मृतक डीलरों के आश्रितों को नियमानुसार जन वितरण प्रणाली का लाइसेंस दिलाने में संघ की ओर से हर संभव सहायता का आश्वासन दिया है, ताकि परिवार की आजीविका प्रभावित न हो। ब्रह्मानंद ब्रह्मचारी ने यह भी कहा कि सरकार से डीलरों की मांगों को लेकर संघ लगातार संघर्ष कर रहा है। संघ की प्रमुख मांगों में राशन डीलरों को मासिक मानदेय प्रदान करना या वर्तमान कमीशन दर में बढ़ोतरी शामिल है, ताकि वे सम्मानजनक जीवन यापन कर सकें। इस मौके पर संघ के वरिष्ठ सदस्य गजानंद मालवीय, राजेश कुमार, सुनील कुमार, मुकेश कुमार सहित कई अन्य राशन डीलर एवं पदाधिकारी उपस्थित थे। सभी ने दिवंगत डीलरों के प्रति शोक संवेदना व्यक्त करते हुए उनके परिवारों को हर संभव सहयोग देने का संकल्प दोहराया। का

## हरनौत में जी फ्रेश सुपरमार्ट का सांसद कौशलेंद्र कुमार ने किया शुभारंभ



हरनौत (अपना नालंदा)। हरनौत बाजार के चंडी मोड़ के पास क्षेत्रवासियों की दैनिक जरूरतों को एक ही छत के नीचे उपलब्ध कराने के उद्देश्य से जी फ्रेश सुपरमार्ट का शुभारंभ रविवार को किया गया। नालंदा के सांसद कौशलेंद्र कुमार एवं हरनौत के पूर्व विधायक इंजीनियर सुनील कुमार ने संयुक्त रूप से फीता काटकर सुपरमार्ट का उद्घाटन किया। उद्घाटन अवसर पर जी फ्रेश सुपरमार्ट के प्रोपराइटर द्वारा अतिथियों का बुके एवं अंगवस्त्र देकर स्वागत किया गया। उद्घाटन के बाद सांसद कौशलेंद्र कुमार ने कहा कि हरनौत बाजार में पहली बार इस तरह का आधुनिक सुपरमार्ट खुला है, जिससे स्थानीय लोगों को काफी सुविधा मिलेगी। अब क्षेत्रवासियों को घरेलू उपयोग की वस्तुओं के लिए अलग-अलग दुकानों में भटकना नहीं पड़ेगा, बल्कि एक ही स्थान पर सभी जरूरी सामान आसानी से उपलब्ध

हो सकेगा। उन्होंने कहा कि यहां ग्राहकों को अन्य दुकानों की तुलना में उचित दाम पर गुणवत्तापूर्ण सामान मिलने से लाभ होगा। जी फ्रेश सुपरमार्ट के संचालक निरंजन सिन्हा ने बताया कि अब तक लोगों को खाद्य सामग्री और घरेलू उपयोग की वस्तुएं खरीदने के लिए कई दुकानों पर जाना पड़ता था। सुपरमार्ट के खुलने से यह समस्या समाप्त हो जाएगी। उन्होंने कहा कि यहां विभिन्न प्रतिष्ठित कंपनियों के ब्रांडेड उत्पाद उपलब्ध कराए गए हैं और गुणवत्ता के साथ किसी प्रकार का समझौता नहीं किया जाएगा। उन्होंने यह भी बताया कि ग्राहकों को विभिन्न वस्तुओं पर 5 से 35 प्रतिशत तक की छूट दी जा रही है। इसके अलावा सुपरमार्ट से 5 किलोमीटर की परिधि में निःशुल्क होम डिलीवरी की सुविधा भी उपलब्ध होगी। उद्घाटन समारोह में जयदू प्रखंड अध्यक्ष रविकांत कुमार, चंदन कुमार, सूरज कुमार, शिवानी सिन्हा, मनीष कुमार सहित कई गणमान्य लोग उपस्थित रहे।

Reg.- 480784  
SINCE 1983

NO BRANCH



ओम टेलर्स  
MEN'S WEAR



Specialist  
Gents Suiting Shirting  
& Suit, Sherwani



www.omtailors.in  
omtailorsbihar@gmail.com

9835487066

मघड़ा कॉमर्शियल कॉम्प्लेक्स, एम.जी. रोड, बिहार शरीफ (नालंदा)



DPRC

डेज फिजियोथेरेपी

एण्ड

रिहैबिलिटेशन सेन्टर

घूटनों के दर्द, कमर दर्द, गर्दन दर्द, एवं  
मांसपेशियों के दर्द से तुरंत राहत पाएँ।

पारंपरिक फिजियोथेरेपी मशीन से अलग  
घूटनों का दर्द, कमर दर्द, गर्दन दर्द, टेंडिनाइटिस,  
मांसपेशियों का दर्द का ईलाज अब अत्याधुनिक  
Tecar Therapy द्वारा कराएँ।

बिहार शरीफ का एकमात्र अत्याधुनिक  
एवं उच्च गुणवत्ता वाली फिजियोथेरेपी केन्द्र  
बिहार में पहली बार लकवा (पैरालाइसिस) के लिए आवासीय  
(IPD)/OPD फिजियोथेरेपी की सुविधा राहत दर पर उपलब्ध।

- \* PHYSIO- OCCUPATIONAL THERAPY
- \* SPEECH THERAPY
- \* SPECIAL EDUCATOR, SOCIAL WORKER
- \* PROSTHETIC & ORTHOTIC PROFESSIONAL

सेवा - सम्मान - समर्पण

We  
Work  
Together



## मॉब लिंगिंग पीड़ित अतहर हुसैन को न्याय दिलाने के लिए माले का ऐलान



बिहारशरीफ (अपना नालंदा)। भाकपा (माले) की बिहारशरीफ लीडिंग टीम की बैठक रविवार को जिला कार्यालय कमरुद्दीनगंज में आयोजित की गई। बैठक में सरकार द्वारा गरीबों के खिलाफ चलाए जा रहे बुलडोजर एक्शन पर गहरी चिंता व्यक्त करते हुए इसके खिलाफ निर्णायक संघर्ष चलाने का निर्णय लिया गया।

बैठक में नवादा जिले के भट्टा गांव में मॉब लिंगिंग के शिकार गगनदीवान मोहल्ला निवासी मो. अतहर हुसैन को न्याय दिलाने के लिए ठोस कदम उठाने पर सहमति बनी। इंसफ मंच और भाकपा (माले) के संयुक्त बैनर तले 16 दिसंबर 2025 को हॉस्पिटल मोड़, बिहारशरीफ पर धरना-प्रदर्शन आयोजित करने का निर्णय लिया गया। नेताओं ने कहा कि दोषियों को सजा दिलाने और पीड़ित परिवार को न्याय मिलने तक आंदोलन जारी रहेगा।

बैठक का संचालन बिहारशरीफ के प्रभारी (पाल बिहारी लाल ने किया। बैठक में ऐक्टू नेता विनोद रजक, ठेला-फुटपाथ वेंडर्स यूनियन के जिलाध्यक्ष किशोर साव, इंसफ मंच के जिला संयोजक अधिवक्ता सरफराज अहमद खान, मनोज यादव, सुभाष शर्मा, रामप्रीत केवट, रहुई के माले सचिव शिवशंकर प्रसाद, मनोज रविदास, सत्यनारायण प्रसाद, तबरेज सहित कई कार्यकर्ता उपस्थित रहे। बैठक के उपरांत भाकपा (माले) और इंसफ मंच की संयुक्त टीम ने गगनदीवान, बिहारशरीफ स्थित मो. अतहर हुसैन के आवास पर पहुंचकर उनके परिजनों से मुलाकात की। नेताओं ने परिवार को हरसंभव मदद का आश्वासन दिया और स्पष्ट किया कि अतहर हुसैन को इंसफ दिलाने के लिए पार्टी सड़क से लेकर प्रशासनिक स्तर तक संघर्ष करेगी। नेताओं ने कहा कि मॉब लिंगिंग जैसी घटनाएं समाज के लिए गंभीर खतरा हैं और इसके खिलाफ एकजुट होकर लड़ाई जरूरी है।

## इस्लामपुर में भूमि विवाद पर फायरिंग, दो अपराधी गिरफ्तार, हथियार बरामद

मोहम्मद जियाउद्दीन

इस्लामपुर (अपना नालंदा)। इस्लामपुर प्रखंड क्षेत्र में भूमि माफियाओं की गतिविधियां लगातार बढ़ती जा रही हैं, जिससे आम लोगों में भय का माहौल बना हुआ है। भूमि विवाद को लेकर ग्रामीण और शहरी क्षेत्रों में आए दिन घटनाएं सामने आ रही हैं। इसी कड़ी में इस्लामपुर नगर के बुढ़ानगर मोहल्ला स्थित सोन गबड़ा के समीप जमीन कब्जा करने को लेकर अपराधियों द्वारा फायरिंग की सनसनीखेज घटना को अंजाम दिया गया। गोलीबारी की घटना से मौके पर अफरातफरी मच गई। सूचना मिलते ही इस्लामपुर थाना पुलिस घटनास्थल पर पहुंची और तत्परता दिखाते हुए कार्रवाई की। पुलिस ने फायरिंग करते हुए भाग रहे दो अपराधियों को खदेड़कर गिरफ्तार कर लिया। मौके से एक देशी कट्टा, दो जिंदा कारतूस और एक खोखा बरामद किया गया है। घटना के संबंध में हिलसा-2 इस्लामपुर डीएसपी कुमार ऋषि राज ने बताया कि इस्लामपुर थानाध्यक्ष अनील कुमार पांडेय को सूचना मिली थी कि बुढ़ानगर स्थित सोन गबड़ा के पास भूमि विवाद को लेकर दो पक्ष हथियारों के साथ एकत्रित हो रहे हैं। पुलिस के पहुंचने पर वहां आपसी झगड़ा हो रहा था। इसी दौरान भाग रहे एक अपराधी ने पुलिस पर फायरिंग कर दी, जिसके बाद पुलिस ने जवाबी कार्रवाई करते हुए दो अपराधियों को



गिरफ्तार कर लिया।

गिरफ्तार अपराधियों में सोनावां गांव निवासी, वर्तमान में बॉलीबाग मोहल्ला निवासी समदानी आलम उर्फ डोमन मियां का पुत्र मो. आजाद आलम तथा बरडीह गांव निवासी संजीव कुमार उर्फ मुन्ना का पुत्र रौशन कुमार उर्फ देवा शामिल है। डीएसपी ने बताया कि मो. आजाद आलम पेशेवर अपराधी है, जो दो दिन पूर्व ही जेल से जमानत पर बाहर आया था।

इस मामले में काजियाना मोहल्ला निवासी स्व. सफीक मलिक के पुत्र शमीम अहमद द्वारा भूमि विवाद को लेकर प्राथमिकी दर्ज कराई गई है, जिसमें छह लोगों को नामजद आरोपी बनाया गया है। वहीं पुलिस ने अपने स्तर से भी अज्ञात अपराधियों के विरुद्ध एक अलग प्राथमिकी दर्ज की है। फिलहाल स्थिति शांत है, लेकिन दोनों पक्षों में तनाव बना हुआ है। पुलिस पूरे मामले पर सतर्क नजर रखते हुए आगे की कार्रवाई में जुटी है

6202747592 Prop.- Bhushan Mahto

**CHACHA BHATIJA**

*Cafe & Dhaba*

Best Food

ADDI: Ashanagar Bypass 17 No- Road, Near- TATA Showroom, Bihar Sharif (Nalanda) - 803118

An ISO 9001 : 2015 Certified School

Aff. No. : 330810 School No. : 65808

Run & Managed By : Daffodil Educational & Welfare Trust

**DAFFODIL PUBLIC SCHOOL**

Affiliated to CBSE (New Delhi)

**ADMISSION OPEN FOR NEW SESSION**

Nur. to XII

06112-295052, 358719 8271881878, 9341020929, 7367882350

Shri Satishan, Mangalasthan Road, South of Bharat Gas Godown, Bihar Sharif, Nalanda



## मकरौता पंचायत मुखिया सत्येन्द्र कुमार की माता सुमित्रा देवी का निधन, शोक

करायपरसुराय (अपना नालंदा)। मकरौता पंचायत के मुखिया सह वरिष्ठ पत्रकार सत्येन्द्र कुमार उर्फ निरंजन जी की माता सुमित्रा देवी का शुक्रवार की संध्या आकस्मिक निधन हो गया। उनका निधन करायपरसुराय प्रखंड अंतर्गत पैतृक गांव मकरौता में हुआ। इस दुखद समाचार से परिवार के साथ-साथ पूरे क्षेत्र में शोक की लहर व्याप्त हो गई।

परिजनों से प्राप्त जानकारी के अनुसार, सुमित्रा देवी की तबीयत अचानक बिगड़ गई, जिसके बाद उनका निधन हो गया। वे अपने सरल, सौम्य एवं मिलनसार स्वभाव के लिए जानी जाती थीं। धार्मिक प्रवृत्ति की होने के साथ-साथ वे सामाजिक कार्यों में भी रुचि रखती थीं और गांव-समाज में उनका विशेष सम्मान था। उनके निधन से न केवल परिवार बल्कि पूरे पंचायत क्षेत्र को अपूरणीय क्षति हुई है। घटना की सूचना मिलते ही क्षेत्र के जनप्रतिनिधियों, पंचायत प्रतिनिधियों, समाजसेवियों एवं पत्रकार साथियों ने गहरा शोक व्यक्त किया। शोक संवेदना प्रकट करने वालों ने दिवंगत आत्मा की शांति के लिए ईश्वर से प्रार्थना करते हुए शोकाकुल



परिवार को इस कठिन समय में धैर्य एवं संबल प्रदान करने की कामना की। शनिवार को पैतृक गांव मकरौता से अंतिम यात्रा निकाली गई, जो फतुहा गंगा घाट पहुंची। वहां विधि-विधान के साथ उनका अंतिम संस्कार किया गया। अंतिम संस्कार में बड़ी संख्या में ग्रामीण, रिश्तेदार एवं शुभचिंतक शामिल हुए और दिवंगत आत्मा को श्रद्धांजलि अर्पित की। पूरे गांव में शोकपूर्ण माहौल बना रहा।

## बिहार थाना क्षेत्र में युवक की हत्या मामले में दो आरोपी गिरफ्तार

अखिलेंद्र कुमार बिहारशरीफ (अपना नालंदा)। बिहार थाना क्षेत्र अंतर्गत 12 दिसंबर की सुबह निचली किला गढ़पर के समीप एक अज्ञात युवक का शव बरामद होने से इलाके में सनसनी फैल गई थी। बाद में शव की पहचान मंदु कुमार उर्फ गोलू (उम्र लगभग 25 वर्ष), पिता स्व. सुर्यमणी प्रसाद, निवासी कोकलक चक, थाना नूरसराय, जिला नालंदा के रूप में की गई। मृतक की माता संगीता देवी (उम्र 40 वर्ष), पति स्व. सुर्यमणी प्रसाद, निवासी कोकलक चक, थाना नूरसराय के बयान के

आधार पर बिहार थाना कांड संख्या 671/25 दिनांक 12.12.2025 दर्ज किया गया है। मामला भारतीय न्याय संहिता 2023 की धारा 103(1), 238 एवं 61(2) के अंतर्गत हत्या से संबंधित है। प्राथमिकी में वादिनी ने आरोप लगाया है कि पैसों के लेन-देन को लेकर मृतक के कुछ दोस्तों से विवाद चल रहा था, इसी विवाद में उसकी हत्या की गई। अनुसंधान के क्रम में पुलिस को पता चला कि मृतक छोटी-मोटी जमीन ब्रोकर का कार्य करता था

## राजू वाल्स ट्रॉफी जूनियर लीग में नालंदा बी ने खिताब जीता



विजय प्रकाश उर्फ पिन्नु बिहारशरीफ (अपना नालंदा)। क्रिकेट एसोसिएशन ऑफ नालंदा से संबद्ध जूनियर क्रिकेट लीग स्वर्गीय राजू वाल्स ट्रॉफी का फाइनल मुकाबला रविवार को नालंदा बी एवं नालंदा जी टीम के बीच खेला गया। रोमांचक मुकाबले में नालंदा बी ने नालंदा जी को आठ विकेट से पराजित कर ट्रॉफी पर कब्जा जमाया। टॉस जीतकर पहले बल्लेबाजी करने उतरी नालंदा जी की टीम 24 ओवर में अपने सभी विकेट खोकर मात्र 79 रन ही बना सकी। टीम की ओर से उत्कर्ष ने 17 रन और अखिलेश जूनियर ने 16 रनों का योगदान दिया। नालंदा बी की घातक गेंदबाजी के सामने नालंदा जी के बल्लेबाज टिक नहीं सके। गेंदबाजी में मोहम्मद समीर ने शानदार प्रदर्शन करते हुए 3 विकेट झटके, जबकि शिवम ने 2 विकेट अपने नाम किए। लक्ष्य का पीछा करने उतरी नालंदा बी की टीम ने सही हुई

बल्लेबाजी करते हुए मात्र 11.1 ओवर में दो विकेट के नुकसान पर 80 रन बनाकर जीत हासिल कर ली। नालंदा बी की ओर से युग सिन्हा ने नाबाद 27 रन, प्रियांशु ने 21 रन तथा राजीव ने 19 रन का महत्वपूर्ण योगदान दिया। नालंदा जी की ओर से गेंदबाजी में मिथुन को एकमात्र सफलता मिली। फाइनल मुकाबले में उत्कृष्ट ऑलराउंड प्रदर्शन के लिए नालंदा बी के मोहम्मद समीर को मैच ऑफ द मैच घोषित किया गया। पुरस्कार वितरण समारोह में मुख्य अतिथि पूर्व कोषाध्यक्ष नालंदा संजय कुमार पिंटू ने विजेता टीम को ट्रॉफी प्रदान की और क्रिकेट एसोसिएशन ऑफ नालंदा के प्रयासों की सराहना करते हुए खिलाड़ियों के उज्ज्वल भविष्य की कामना की। इस अवसर पर संघ के अध्यक्ष शैलेन्द्र कुमार, सचिव गोपाल कुमार सिंह सहित कई पदाधिकारी, खिलाड़ी एवं खेलप्रेमी उपस्थित रहे।

### Disciple Convent School

Estd. 2023

## SCHOOL ADMISSION OPEN 2026

नामांकन प्रारंभ है

Play to VIII

#### Why Choose Us? (सरकार द्वारा मान्यता प्राप्त संस्थान)

- अनुभवी एवं योग्य शिक्षक
- कमजोर बच्चों के लिए अतिरिक्त कक्षाएं
- Computer की व्यवस्था
- TRANSPORT की सुविधा
- School में अलग - अलग क्लब की सुविधा

#### Educational and Recreational Facilities

- Modern classrooms and tech integration
- Art room, music rooms, and library access
- CCTV and WiFi enabled Campus

### ENROLL TODAY

Director

7979055154

Bich Bazar Silao

Sunny Kumar B.tech(CS),SSB

www.apnanalanda.com

# अपना नालंदा

अपना शहर, अपना खबर

## नालंदा का नंबर 1 अखबार

अपना नालंदा में विज्ञापन देकर अपने व्यवसाय को दे नई पहचान

## नालंदा की जनता की आवाज

अपने क्षेत्र की खबर भेजने और विज्ञापन देने के लिए संपर्क करें।

9031468165  
9608311251



## नालंदा जदयू सदस्यता अभियान 2025-28 का बिहारशरीफ में हुआ शुभारंभ



बिहारशरीफ (अपना नालंदा)। रविवार को बिहारशरीफ स्थित आई.एम.ए. हॉल में नालंदा जिला जनता दल (यूनाइटेड) द्वारा सदस्यता अभियान 2025-28 का विधिवत शुभारंभ किया गया। कार्यक्रम में बड़ी संख्या में पार्टी कार्यकर्ता, पदाधिकारी एवं जनप्रतिनिधि उपस्थित रहे, जिससे पूरे आयोजन में उत्साहपूर्ण माहौल देखने को मिला।

अभियान के शुभारंभ अवसर पर जदयू के राष्ट्रीय महासचिव ई. सुनील कुमार ने जिलाध्यक्ष मो. अरशद की उपस्थिति में अपनी सदस्यता का नवीनीकरण कर अभियान की औपचारिक शुरुआत की। इस दौरान उन्होंने कार्यकर्ताओं को संबोधित करते हुए कहा कि संगठन की मजबूती के लिए अधिक से अधिक लोगों को पार्टी से जोड़ना आवश्यक है। सदस्यता अभियान के माध्यम से जदयू जन-जन तक अपनी नीतियों और विकास कार्यों को पहुंचाने का

कार्य करेगी।

कार्यक्रम में नालंदा के सांसद कौशलेन्द्र कुमार, विधान पार्षद रीना यादव, पूर्व विधान पार्षद राजू यादव, हरनौत विधायक हरिनारायण सिंह, हिलसा विधायक प्रेम मुखिया सहित पार्टी के कई वरिष्ठ नेता उपस्थित रहे। इनके अलावा जिला स्तर के पदाधिकारी, प्रखंड अध्यक्ष, प्रखंड एवं पंचायत स्तर के कार्यकर्ता भी बड़ी संख्या में शामिल हुए।

नेताओं ने अपने संबोधन में कहा कि मुख्यमंत्री नीतीश कुमार के नेतृत्व में बिहार में विकास, सुशासन और सामाजिक न्याय की दिशा में निरंतर कार्य हो रहा है। सदस्यता अभियान 2025-28 के तहत पार्टी संगठन को और अधिक सशक्त किया जाएगा तथा युवाओं, महिलाओं एवं समाज के हर वर्ग को जदयू से जोड़ने पर विशेष जोर दिया जाएगा।

कार्यक्रम के अंत में सभी कार्यकर्ताओं ने एकजुट होकर सदस्यता अभियान को सफल बनाने का संकल्प लिया।

## सालेपुर-नूरसराय आरओबी मरम्मत के लिए डीएम ने रेलवे को निर्देश दिया

बिहारशरीफ (अपना नालंदा)। नालंदा जिला पदाधिकारी कुंदन कुमार ने सालेपुर-नूरसराय मुख्य पथ पर निर्मित रेलवे ओवरब्रिज (आरओबी) की जर्जर स्थिति को गंभीरता से लेते हुए वरीय मंडल अभियंता (समन्वयक), रेलवे दानापुर मंडल को आवश्यक निर्देश जारी किए हैं।

डीएम ने कहा है कि उक्त आरओबी के दोनों ओर सड़क पर कई स्थानों पर बड़े-बड़े गड्ढे बन गए हैं, जिससे पुल की स्थिति अत्यंत क्षतिग्रस्त हो चुकी है। डीएम ने अपने पत्र में उल्लेख किया है कि क्षतिग्रस्त आरओबी के कारण आए दिन आम नागरिकों एवं वाहनों के साथ दुर्घटनाएं घटित हो रही हैं। इस संबंध में स्थानीय लोगों द्वारा लगातार शिकायतें की जा रही हैं तथा समाचार पत्रों में भी दुर्घटनाओं की खबरें प्रकाशित होती रही हैं। इसके बावजूद अब तक

मरम्मती कार्य नहीं होने से लोगों में नाराजगी बढ़ रही है।

उन्होंने यह भी कहा कि सालेपुर-नूरसराय मुख्य पथ जिले की एक महत्वपूर्ण सड़क है, जिस पर विशिष्ट एवं अति विशिष्ट गणमान्य व्यक्तियों का नियमित आवागमन होता है। ऐसे में पुल की खराब स्थिति न केवल आम जनता के लिए बल्कि प्रशासनिक एवं सुरक्षा दृष्टि से भी गंभीर चिंता का विषय है।

जिला पदाधिकारी ने जनहित को सर्वोपरि बताते हुए रेलवे अधिकारियों को निर्देश दिया है कि क्षतिग्रस्त आरओबी की मरम्मती का कार्य यथाशीघ्र कराया जाए, ताकि वाहनों एवं आमजनों का आवागमन सुचारू एवं निर्वाध रूप से सुनिश्चित किया जा सके। उन्होंने अपेक्षा जताई है कि रेलवे प्रशासन इस दिशा में त्वरित और प्रभावी कार्रवाई करेगा।

## कतरीसराय मोड़ पर गश्ती के दौरान नशे की हालत में युवक गिरफ्तार, भेजा गया न्यायालय

आर संतोष भारती

कतरीसराय (अपना नालंदा)। स्थानीय थाना क्षेत्र अंतर्गत कतरीसराय मोड़ के समीप पुलिस ने गश्ती के दौरान नशे की हालत में एक युवक को गिरफ्तार किया है। गिरफ्तार युवक की पहचान संजय कुमार के रूप में की गई है, जो झारखंड राज्य के देवघर जिला अंतर्गत मधुपुर थाना क्षेत्र का निवासी तथा प्रमोद सिंह का पुत्र बताया जाता है। प्राप्त जानकारी के अनुसार, नियमित गश्ती के दौरान पुलिस की नजर युवक पर पड़ी, जिसकी गतिविधियां संदिग्ध प्रतीत हो रही थीं। पुलिस द्वारा रोककर पूछताछ एवं जांच किए जाने पर युवक नशे के प्रभाव में पाया

गया। इसके बाद उसे मौके से हिरासत में ले लिया गया। पुलिस ने आवश्यक कानूनी प्रक्रिया पूरी करते हुए आरोपी के विरुद्ध संबंधित धाराओं के अंतर्गत कार्रवाई की। गिरफ्तार युवक को बाद में न्यायालय में प्रस्तुत कर दिया गया। इस संबंध में थानाध्यक्ष धर्मेन्द्र कुमार ने बताया कि थाना क्षेत्र में नशे के खिलाफ लगातार अभियान चलाया जा रहा है। उन्होंने कहा कि सार्वजनिक स्थलों पर नशा करने अथवा कानून-व्यवस्था भंग करने वालों के खिलाफ सख्त कार्रवाई की जाएगी। पुलिस प्रशासन का उद्देश्य क्षेत्र को नशामुक्त बनाना और आमजन की सुरक्षा सुनिश्चित करना है।

## पेंशनर समाज नालंदा का 27वां जिला स्तरीय वार्षिक सम्मेलन संपन्न



अखिलेंद्र कुमार

बिहारशरीफ (अपना नालंदा)। बिहारशरीफ अनुमंडल परिसर में बिहार पेंशनर समाज, जिला शाखा नालंदा का जिला स्तरीय 27वां वार्षिक सम्मेलन जिला अध्यक्ष चन्द्रसेन प्रसाद सिन्हा की अध्यक्षता में सफलतापूर्वक संपन्न हुआ। सम्मेलन का विधिवत उद्घाटन अध्यक्ष चन्द्रसेन प्रसाद सिन्हा, पेंशनर मित्र राकेश बिहारी शर्मा, प्रवक्ता हरेंद्र चौधरी एवं नवलकिशोर पाण्डेय ने संयुक्त रूप से दीप प्रज्वलित कर किया।

सम्मेलन में पेंशनरों की विभिन्न समस्याओं, सामाजिक दायित्वों एवं जीवन की कठिनाइयों पर विस्तृत चर्चा हुई। अध्यक्ष चन्द्रसेन प्रसाद सिन्हा ने पेंशनरों को समाज की धरोहर बताते हुए कहा कि पेंशनर अपने अनुभवों से नई पीढ़ी को डित ने धन्यवाद ज्ञापन किया। दिशा देने का कार्य करें और स्वयं को किसी पर बोझ न समझें।

संयुक्त सचिव गौतम प्रसाद ने कहा कि “संघेशक्ति कलियुगे” के सिद्धांत के अनुसार

संगठन की शक्ति आपसी सहयोग और संघर्ष पर निर्भर करती है। पेंशनर मित्र राकेश बिहारी शर्मा ने एकजुटता पर बल देते हुए कहा कि उम्र के इस पड़ाव में आने वाली चुनौतियों का सामना संगठन के माध्यम से ही संभव है।

प्रवक्ता हरेंद्र चौधरी ने मैट्रिक प्रशिक्षित शिक्षकों से जुड़े लंबित एम.ए.सी.पी. वेतन निर्धारण का मुद्दा उठाया तथा जिला मुख्यालय में शीघ्र ओल्ड एज होम निर्माण की मांग की। सचिव नवलकिशोर पाण्डेय ने संगठन के वार्षिक कार्यों एवं आय-व्यय का ब्यौरा प्रस्तुत किया, जिसे सर्वसम्मति से अनुमोदित किया गया। सम्मेलन में 80 वर्ष से अधिक आयु के 13 पेंशनरों को अंगवस्त्र, छड़ी एवं प्रशस्ति पत्र देकर सम्मानित किया गया। साथ ही नई जिला कार्यकारिणी का गठन भी सर्वसम्मति से किया गया। अंत में दिवंगत मो. तसलीमुद्दीन एवं कृष्णम गिरी को श्रद्धांजलि अर्पित की गई तथा किशोरी पंडित ने धन्यवाद ज्ञापन किया।

## रात में औचक निरीक्षण पर पहुंचे कृषि मंत्री, खाद कालाबाजारी पर सख्त चेतावनी

सुजीत कुमार

पटना (अपना नालंदा)। राज्य के किसानों को समय पर और उचित मूल्य पर खाद उपलब्ध कराने को लेकर बिहार सरकार पूरी तरह गंभीर है। इसी कड़ी में रविवार की रात कृषि मंत्री राम कृपाल यादव ने सिवान जिले के चैनपुर क्षेत्र में स्थित खाद दुकानों का औचक निरीक्षण किया। यह निरीक्षण उनके द्वारा कृषि विभाग के अधिकारियों को दिए गए स्पष्ट निर्देशों के तहत किया गया, जिसमें शनिवार एवं रविवार को मुख्यालय छोड़कर फील्ड में जाकर वास्तविक स्थिति का जायजा लेने को कहा गया था।

औचक निरीक्षण के दौरान सिवान जिला कृषि पदाधिकारी आलोक कुमार सहित अन्य स्थानीय पदाधिकारी भी मौके पर उपस्थित थे। मंत्री ने खाद दुकानों में उपलब्ध स्टॉक, बिक्री रजिस्टर, दर सूची एवं वितरण व्यवस्था की बारीकी से जांच की। इस दौरान उन्होंने दुकानदारों को स्पष्ट चेतावनी दी कि खाद की कालाबाजारी, जमाखोरी अथवा निर्धारित मूल्य से अधिक दर पर बिक्री किसी भी सूरत में बर्दाश्त नहीं की जाएगी।

निरीक्षण के दौरान कृषि मंत्री राम कृपाल यादव ने कहा कि किसान राज्य की अर्थव्यवस्था की रीढ़ हैं और उनके साथ किसी भी प्रकार का शोषण गंभीर अपराध है। उन्होंने दो टूक शब्दों में कहा कि यदि कोई खाद विक्रेता किसानों को

लूटने का प्रयास करता है, तो उसके विरुद्ध कठोर से कठोर कार्रवाई की जाएगी। चाहे दोषी कितना भी प्रभावशाली क्यों न हो, उसे छोड़ा नहीं जाएगा। उन्होंने कहा कि ऐसी सख्त कार्रवाई की जाएगी कि भविष्य में कोई भी किसान हितों के साथ खिलवाड़ करने से पहले सौ बार सोचे।

मंत्री ने जिला एवं प्रखंड स्तर के कृषि अधिकारियों को निर्देश दिया कि खाद वितरण व्यवस्था पर लगातार नजर रखें और किसी भी अनियमितता की सूचना तुरंत उच्चाधिकारियों को दें। साथ ही यह भी सुनिश्चित करें कि किसानों को गुणवत्तापूर्ण खाद सही समय पर और सरकारी दर पर ही उपलब्ध हो।

इस अवसर पर मंत्री ने किसानों से भी अपील की कि वे खाद खरीदते समय उसकी कीमत, गुणवत्ता एवं रसीद अवश्य लें। यदि कहीं अधिक मूल्य वसूला जा रहा हो या खाद की कमी दिखाई दे, तो इसकी सूचना तुरंत कृषि विभाग या प्रशासन को दें।

कृषि मंत्री ने स्पष्ट किया कि राज्य सरकार किसानों के हितों की रक्षा के लिए पूरी तरह प्रतिबद्ध है और उनकी समस्याओं के समाधान हेतु हर संभव कदम उठाए जाएंगे। किसानों को किसी भी परिस्थिति में परेशान नहीं होने दिया जाएगा।



## शिक्षक सशक्त होंगे तो समाज और देश सशक्त बनेगा : डॉ. प्रेम कुमार



सुजीत कुमार

पटना (अपना नालंदा)। बिहार विधानसभा के अध्यक्ष डॉ. प्रेम कुमार रविवार को बिहार विधान परिषद के उपसभागार में आयोजित शिक्षक प्रतिभा सम्मान समारोह में शामिल हुए। इस गरिमामय कार्यक्रम की अध्यक्षता भी उन्होंने स्वयं की। समारोह में बड़ी संख्या में शिक्षक, शिक्षाविद् एवं गणमान्य अतिथि उपस्थित रहे। अपने संबोधन में डॉ. प्रेम कुमार ने कहा कि शिक्षक सम्मान समारोह जैसे प्रेरणादायी अवसर पर शिक्षकों के बीच उपस्थित होना उनके लिए गर्व और प्रसन्नता का विषय है। उन्होंने कहा कि यह कार्यक्रम केवल सम्मान का नहीं, बल्कि उस महान ज्ञान-परंपरा को नमन करने का अवसर है, जिसने भारत को विश्वगुरु की पहचान दिलाई। शिक्षक समाज के वे सशक्त स्तंभ हैं, जिन पर राष्ट्र की नींव टिकी होती है। उन्होंने गुरु महिमा का उल्लेख करते हुए कहा कि “गुरुर्ब्रह्मा गुरुर्विष्णुः गुरुर्देवो महेश्वरः” केवल एक श्लोक नहीं, बल्कि शिक्षक के सर्वांगीण योगदान का प्रतीक है। शिक्षक विद्यार्थियों

को केवल किताबी ज्ञान नहीं देते, बल्कि जीवन मूल्य, संस्कार, अनुशासन और चरित्र निर्माण का भी कार्य करते हैं। डॉ. प्रेम कुमार ने कहा कि तकनीकी युग में शिक्षकों की भूमिका और भी महत्वपूर्ण हो गई है। सूचनाओं की अधिकता के इस दौर में सही और गलत का विवेक विकसित करना शिक्षकों की बड़ी जिम्मेदारी है। उन्होंने बिहार की गौरवशाली शैक्षणिक परंपरा का उल्लेख करते हुए कहा कि नालंदा और विक्रमशिला जैसे विश्वविद्यालय विश्व को मार्गदर्शन देने वाले केंद्र रहे हैं। उन्होंने कहा कि सरकार और समाज की संयुक्त जिम्मेदारी है कि शिक्षकों को सम्मान, सुरक्षा और आवश्यक संसाधन उपलब्ध कराए जाएं। अंत में उन्होंने कहा कि शिक्षक राष्ट्र की आत्मा होते हैं, और जब शिक्षक सशक्त होंगे, तभी समाज और देश प्रगति करेगा। इस अवसर पर पूर्व कुलपति डॉ. के.सी. सिन्हा सहित कई विशिष्ट अतिथि उपस्थित रहे।

## लोजपा-रामविलास अतिपिछड़ा प्रकोष्ठ का विस्तार, कई पदाधिकारियों की नियुक्ति



सुजीत कुमार

पटना (अपना नालंदा)। लोक जनशक्ति पार्टी (रामविलास) के अतिपिछड़ा प्रकोष्ठ बिहार इकाई का विस्तार करते हुए रविवार को कई नए पदाधिकारियों की नियुक्ति की गई। अतिपिछड़ा प्रकोष्ठ के प्रदेश अध्यक्ष शंकर शर्मा ने संगठन को और अधिक सशक्त बनाने के उद्देश्य से यह नियुक्तियां की हैं। घोषणा के अनुसार महेश कुमार को अतिपिछड़ा प्रकोष्ठ का प्रदेश महासचिव नियुक्त किया गया है, जबकि सुशील कुमार अचल को प्रदेश उपाध्यक्ष की जिम्मेदारी सौंपी गई है। वहीं अमित कुमार को गया जिला का प्रधान महासचिव मनोनीत किया गया है। पार्टी नेतृत्व ने उम्मीद जताई है कि नव-नियुक्त पदाधिकारी संगठन के विस्तार, मजबूती और अतिपिछड़ा समाज के मुद्दों को मजबूती से उठाने में सक्रिय भूमिका निभाएंगे। इन नियुक्तियों पर पार्टी के वरिष्ठ नेताओं और कार्यकर्ताओं ने प्रसन्नता व्यक्त की है। पार्टी के

राष्ट्रीय महासचिव डॉ. सत्यानंद शर्मा, युवा लोजपा (रामविलास) के राष्ट्रीय महासचिव अनिल कुमार पासवान, अतिपिछड़ा प्रकोष्ठ के राष्ट्रीय प्रधान महासचिव मनोज कुमार सहित कई नेताओं ने इसे संगठन के लिए सकारात्मक कदम बताया। इसके अलावा पार्टी के प्रदेश उपाध्यक्ष विष्णु पासवान, प्रदेश मीडिया प्रभारी कुंदन कुमार, प्रदेश महासचिव विभीषण शर्मा, प्रदेश सचिव दिलीप यादव, अतिपिछड़ा प्रकोष्ठ के प्रदेश महासचिव मुंद्रिका पासवान सहित अन्य नेताओं ने भी नव-नियुक्त पदाधिकारियों को बधाई दी और विश्वास जताया कि इनके नेतृत्व में संगठन जमीनी स्तर पर और अधिक मजबूत होगा। नेताओं ने कहा कि अतिपिछड़ा समाज को पार्टी की नीतियों से जोड़ने तथा उनकी समस्याओं के समाधान के लिए संगठन निरंतर कार्य करेगा। उक्त आशय की जानकारी पार्टी के प्रदेश मीडिया प्रभारी कुंदन कुमार ने दी।

## पान कृषकों की मांगों के साथ चौरसिया सभा ने मनाया एनडीए जीत उत्सव



सुजीत कुमार

पटना (अपना नालंदा)। बिहार विधानसभा चुनाव में एनडीए की प्रचंड जीत के बाद रविवार को बिहार प्रदेश आदर्श चौरसिया सभा की ओर से श्री राज ट्रस्ट हॉस्पिटल के सभागार में एक सम्मान समारोह का आयोजन किया गया। समारोह में बिहार के कृषि मंत्री राम कृपाल यादव एवं दीघा विधानसभा क्षेत्र के विधायक संजीव चौरसिया को अंगवस्त्र एवं स्मृति-चिह्न भेंट कर सम्मानित किया गया। इस अवसर पर बड़ी संख्या में समाज के गणमान्य लोग एवं संगठन के पदाधिकारी उपस्थित रहे। कार्यक्रम में पूर्व विधान पार्षद रामचंद्र भारती, बिहार प्रदेश आदर्श चौरसिया सभा के प्रदेश अध्यक्ष डॉ. एन.पी. प्रियदर्शी, अखिल भारतीय आदर्श चौरसिया सभा, दिल्ली के राष्ट्रीय कार्यकारी अध्यक्ष इंजीनियर आर.के. प्रसाद सहित कई वरिष्ठ सदस्य शामिल हुए। समारोह के दौरान पान समाज के प्रतिनिधियों ने कृषि मंत्री के समक्ष

बिहार में पान विकास बोर्ड के गठन तथा पान कृषकों की आय बढ़ाने से संबंधित योजनाओं को धरातल पर लागू करने की मांग रखी। वक्ताओं ने कहा कि पान की खेती से जुड़े हजारों किसान आज भी सरकारी सुविधाओं और योजनाओं से वंचित हैं। कृषि मंत्री राम कृपाल यादव ने पान कृषकों की मांगों पर सकारात्मक रुख अपनाते हुए कहा कि सरकार इस विषय पर गंभीरता से विचार कर रही है। उन्होंने आश्वासन दिया कि मखाना बोर्ड की तर्ज पर बिहार में पान विकास बोर्ड के गठन की दिशा में पहल की जाएगी, जिससे पान किसानों को सीधा लाभ मिल सके। इस मौके पर डॉ. एन.पी. प्रियदर्शी ने पान की खेती को कृषि का दर्जा देने की मांग उठाई। उन्होंने कहा कि पान की खेती पूरी तरह प्रकृति पर निर्भर है, इसलिए प्राकृतिक आपदा या नुकसान की स्थिति में इसकी क्षतिपूर्ति भी कृषि फसल की तरह की जानी चाहिए। समारोह सौहार्दपूर्ण वातावरण में संपन्न हुआ।

## बिना वैकल्पिक व्यवस्था झुग्गी-फुटपाथ उजाड़ने के विरोध में पटना में कन्वेंशन



सुजीत कुमार

पटना (अपना नालंदा)। सीपीएम एवं झुग्गी-झोपड़ी फुटपाथ दुकानदार संघ के संयुक्त बैनर तले रविवार को जमाल रोड स्थित राज्य कार्यालय में एक कन्वेंशन का आयोजन किया गया। कन्वेंशन में वक्ताओं ने बिना किसी वैकल्पिक व्यवस्था के झुग्गी-झोपड़ियों एवं फुटपाथ दुकानदारों को उजाड़े जाने की कार्रवाई की कड़ी निंदा की। वक्ताओं ने कहा कि कड़ाके की ठंड के मौसम में गरीबों के घरों को बुलडोजर से ध्वस्त कर उन्हें बेसहारा बनाना अमानवीय और निंदनीय है। पटना शहर के विभिन्न इलाकों में फुटपाथ दुकानदारों को बिना वैकल्पिक दुकान या वेंडर जोन उपलब्ध कराए हटाया जा रहा है, जिससे हजारों परिवारों की आजीविका पर गंभीर संकट खड़ा हो गया है। प्रशासन द्वारा जुर्माने के रूप में राशि वसूले जाने को भी अन्यायपूर्ण बताया गया। कन्वेंशन में आरोप लगाया गया कि राज्य सरकार गरीबों और भूमिहीनों के प्रति दमनकारी रवैया अपना रही

है। मुख्यमंत्री द्वारा प्रत्येक भूमिहीन परिवार को आवास हेतु पांच डिसमिल जमीन उपलब्धकराने का वादा अब तक धरातल पर नहीं उतर सका है। वक्ताओं ने कहा कि यदि अतिक्रमण एक समस्या है, तो कार्रवाई से पहले सरकार को आवास एवं दुकानों की वैकल्पिक व्यवस्था सुनिश्चित करनी चाहिए। उन्होंने स्पष्ट किया कि पटना को स्मार्ट सिटी बनाने का विरोध नहीं है, लेकिन विकास के नाम पर गरीबों की रोजी-रोटी पर हमला स्वीकार्य नहीं है। कन्वेंशन में यह निर्णय लिया गया कि जनवरी के प्रथम सप्ताह में सीपीएम पटना कमिटी एवं झुग्गी-झोपड़ी फुटपाथ दुकानदार संघ के संयुक्त नेतृत्व में प्रखंड एवं जिला पदाधिकारी के समक्ष धरना-प्रदर्शन किया जाएगा। कन्वेंशन को राज्य सचिव मंडल सदस्य मनोज चंद्रवंशी सहित कई नेताओं ने संबोधित किया। संघ द्वारा शीघ्र ही मांगों की सूची संबंधित विभागीय मंत्री को सौंपने की घोषणा की गई।